

ఒంటరిగా ఉండే వృద్ధ మహిళలను టార్గెట్ గా చేసుకుని హత్య మరియు దోపిడీకి పాల్పడిన కేసులలో ఇద్దరు నిందితులు అరెస్ట్

ది.26.08.2021వ తేదీ సాయంత్రం సమయంలో విజయవాడ, నున్న పోలీస్ స్టేషన్ పరిధిలోని కుందావారి కండ్రీక, మెయిన్ రోడ్ లో గల సిండికేట్ బ్యాంకు సమీపంలో నివాసం ఉంటున్న మున్నంగి సుబ్బమ్మ(75) అను వృద్ధ మహిళను గుర్తు తెలియని వ్యక్తి అతి కిరాతకంగా కొట్టి గాయపరచి ఆమె మెడలోని బంగారు గొలుసును లాక్కుని వెళ్ళినాడు, ఆ తరువాత ఆమెను చికిత్స నిమిత్తం ఆంధ్రాహాస్పిటల్ కు తీసుకుని వెళ్ళగా, ఆమె చికిత్స పొందుతూ మృతి చెందినది. ఈ సంఘటనపై మృతురాలి కుమారుడు అయిన మున్నంగి వెంకటరెడ్డి ఇచ్చిన ఫిర్యాదు మేరకు క్రైమ్.నెం.452/2021 సెక్షన్ 302, 380 ఐ.పి.సి.గా కేసు నమోదు చేయడం జరిగింది.

పై సంచలనం కలిగించిన ఈ కేసును ప్రతిష్టాత్మకంగా తీసుకున్న విజయవాడ నగర పోలీస్ కమీషనర్ శ్రీ బి.శ్రీనివాసులు, ఐ.పి.ఎస్. గారి ఆదేశాల మేరకు వెస్ట్ డి.సి.పి. శ్రీ కె.బాబూరావు గారి ఆధ్వర్యంలో వెస్ట్ ఏ.డి.సి.పి. శ్రీ సి.హెచ్.లక్ష్మీపతి, నార్త్ ఏ.సి.పి. శ్రీ షాను, క్రైమ్ ఏ.సి.పి.లు శ్రీ కె.శ్రీనివాసరావు, శ్రీ సి.హెచ్.శ్రీనివాసరావు, ఇన్స్పెక్టర్లు శ్రీ హనీష్, శ్రీ పి.శ్రీనివాసరావు మరియు వారి సిబ్బందితో ప్రత్యేక బృందాలు ఏర్పాటు చేసి దర్యాప్తు చేపట్టడం జరిగింది.

పోలీసు దర్యాప్తు :

సంఘటన జరిగిన ప్రదేశంలో క్లౌస్ టీమ్ సహాయంతో వేలిముద్రలను సేకరించి, నేర స్థలంలో లభ్యమైన సాక్ష్యాదారాలు మరియు నిందితుడు ప్రయాణించిన మార్గం పరిగణలోకి తీసుకుని ఆ ప్రాంతంలో గల సీసీ కెమెరా దృశ్యాలను పరిశీలించడంతో పాటు ఆధునిక సాంకేతిక పరిజ్ఞానాన్ని ఉపయోగించడం ద్వారా, ఈ హత్య చేసి దోపిడీకి పాల్పడినది అంతర్ జిల్లా, అంతర్ రాష్ట్ర నేరస్తుల, పాత నేరస్తుల, జైలు నుండి విడుదలైన నేరస్తుల పనా లేక ఇంకెవరైనా చేశారా అనే అన్ని కోణాల్లో దర్యాప్తు ప్రారంభించి, నేరం జరిగిన సమయంలో నేరస్థులను చేరుకుని బయటపడే అవకాశం ఉన్న అన్ని దారులలో గల సీసీ కెమెరాలను పరిశీలించగా ఒక వ్యక్తి బజాజ్ సి.టి -100 బైక్ పై అనుమానాస్పదంగా కనిపించడంతో, ఆ కోణంలో దర్యాప్తు ముమ్మరం చేయగా, ఈ క్రమంలో సి.సి.ఎస్., పోలీసు వారికి వచ్చిన సమాచారం మేరకు వాంబే కాలనీ వద్ద అనుమానితుడిని అదుపులోకి తీసుకుని విచారించగా, అతను ఈ నేరంతో పాటు అతని స్నేహితుడు అయిన నాగరాజుతో కలిసి మరికొన్ని నేరాలు చేసినట్లు విచారణలో తెలియజేసినాడు.

అరెస్ట్ చేసిన నిందితుల వివరాలు :

- 1) పల్లె రాము @ రహీమ్ @ రామాచారి(42), వాంబేకాలనీ, మున్సిపల్ స్కూల్ వద్ద, విజయవాడ.
- 2) ముడోలి నాగరాజు(40), కేదారేశ్వరపేట, సత్యనారాయణపురం, విజయవాడ.

నిందితులు చేసిన నేరాల వివరాలు:

- 1) క్రైమ్.నెం.114/2021 సెక్షన్ 380 అల్టర్ టు 302,380,449 ఐ.పి.సి. నున్న పోలీస్ స్టేషన్,(పల్లె రాము)
- 2) క్రైమ్.నెం.138/2021 సెక్షన్ 394 అల్టర్ టు 394, 455 రెడ్ విత్ 34 ఐ.పి.సి. అజిత్ సింగ్ నగర్ పోలీస్ స్టేషన్,(పల్లె రాము & నాగరాజు)
- 3) క్రైమ్.నెం.452/2021 సెక్షన్ 394 అల్టర్ టు 302,380,449 ఐ.పి.సి. నున్న పోలీస్ స్టేషన్,(పల్లె రాము)

(మిగతాది తరువాత పేజీలో...)

నిందితుల నేర చరిత్ర :

పల్లె రాము: పై నిందితులలో పల్లె రాము వివిధ కూలి పనులు చేసుకుని జీవిస్తుంటాడు, తనకు గతంలో రైలు ప్రమాదంలో తన కుడి కాలు మోకాలి క్రింద భాగం నుండి కాలు తీసివేయడంతో జయపూర్ కాలును అమర్చి ఎవరికీ అనుమానం రాకుండా తిరుగుతూ మరియు తనకు ఉన్నటువంటి చెడు వ్యసనాలను సులభంగా తీర్చుకొనుటకు తేలికగా డబ్బు సంపాదించి జల్సాలు చేయడానికి నేరాలు చేయడం ప్రారంభించాడు. ఈ క్రమంలో నిందితుడు ఒంటరిగా ఉన్న మృద్ధ మహిళలను టార్గెట్ గా చేసుకుని వారితో పరిచయం పెంచుకుని వారితో వరస కలిపి తరచుగా వారితో మాట్లాడుతూ వారి ఇళ్ళకు వెళ్ళి కాఫీ, టీ పానియాలు త్రాగుతూ వారి వంటిపైన ఉన్న బంగారు ఆభరణాలు గమనిస్తూ, వారు బంగారపు వస్తువులు ఎక్కడెక్కడ పెడుతున్నారో గమనిస్తూ ఎవరికీ అనుమానం రాకుండా ఎవరూ లేని సమయంలో వృద్ధ మహిళలు నిద్రిస్తుండగా వారి ఇళ్ళకు వెళ్ళి వారి ఒంటిపైన ఉన్న బంగారు ఆభరణాలు దొంగిలిస్తుంటాడు. ఈ క్రమంలో వారు గమనించి కేకలు వేస్తే వెంటనే సమీపంలో ఉన్న బలమైన వస్తువులకు బలంగా కొట్టడం చేసేవాడు. ఈ క్రమంలో నిందితుడు విజయవాడ నగరంలో నున్న పోలీస్ స్టేషన్ పరిధిలో రెండు నేరాలు మరియు **తన స్నేహితుడు అయిన ముడోలి నాగరాజుతో** కలసి అజిత్ సింగ్ నగర్ పోలీస్ స్టేషన్ పరిధిలో ఒక నేరం మొత్తంగా మూడు నేరాలు చేసినట్లు వెల్లడయింది.

మొదటి నేరము: ది. 26.02.2021వ తేదీన సుమారు మధ్యాహ్నం 4.00 గంటల సమయంలో నున్న పోలీస్ స్టేషన్ పరిధిలోని పాయకాపురం ఏరియాలోని, ఎ.వి.ఎస్.రోడ్డులో ఒంటరిగా నివసిస్తున్న పెద్ది సత్యవతి (80 సం||ల) వృద్ధ మహిళతో పరిచయం పెంచుకుని ఆమె ఇంటికి వెళ్ళి ఆమె నిద్రిస్తున్న సమయంలో ఆమె మెడలోని బంగారు గొలుసు తీస్తున్న సమయంలో ఆ వృద్ధురాలు గట్టిగా కేకలు వేయడంతో ఆమె తలను మంచం కోడుకు బలంగా కొట్టడంతో ఆమె స్పృహ కోల్పోవడంతో ఆమె మెడలోని బంగారు గొలుసు మరియు ఇంటిలో ఉన్న ఒక జత చెవి దిద్దులు దొంగిలించడం జరిగింది. ఆమె బంధువులు ఆమె వయస్సు రీత్యా క్రింద పడి స్పృహకోల్పోయిందని బావించి, దగ్గరలోని ఆర్.ఎమ్.పి. డాక్టర్ వద్దకు తీసుకుని వెళ్ళగా డాక్టర్ గారు పరిక్షించి మెరుగైన వైద్యం నిమిత్తం ప్రైవేట్ హాస్పిటల్ కు తీసుకుని వెళ్ళమని వారి బంధువులకు చెప్పగా, వారు ఆమెను విజయవాడ, గవర్నమెంట్ హాస్పిటల్ కు తీసుకుని వెళ్ళగా అక్కడ డాక్టర్ గారు పరిక్షించి ఆమె తలకు బలమైన గాయం అయినదని, రెండు లేదా మూడు రోజులకంటే ఎక్కువ బతకదు అని చెప్పి అడ్మిట్ చేసుకోకుండా పంపించినారు. అంతట వారు ఆమెను ఇంటికి తీసుకుని రాగా అమె ఆ మరుసటి రోజు మృతి చెందింది. ఆమెకు సంబంధించిన బంగారపు వస్తువులు ఆమె బ్రతికి ఉండగా ఎవరో గుర్తు తెలియని వ్యక్తులు దొంగిలించి ఉంటారని, మృతురాలి మనవడు అయిన పెద్ది అన్నారావు ఇచ్చిన ఫిర్యాదు పై నున్న పోలీసు వారు క్రైమ్.నెం.114/2021 సెక్షన్ 380 ఐ.పి.సి.గా కేసు నమోదు చేసినారు.

రెండవ నేరము: ది. 27.03.2021వ తేదీన సుమారు మధ్యాహ్నం 3.30 గంటల సమయంలో అజిత్ సింగ్ నగర్ పోలీస్ స్టేషన్ పరిధిలోని డాబకొట్టుల సెంటర్ సమీపంలో ఒంటరిగా నివసిస్తున్న వీసం వెంకాయమ్మ(75 సం||ల) వృద్ధ మహిళ ఇంటికి అద్దెకు ఇల్లు కావాలని వెళ్ళి ఆ వృద్ధ మహిళ మెడలో ఉన్నటువంటి బంగారు నాన్ తాడును గమనించి దానిని ఎలాగైనా దొంగిలించాలని నిర్ణయించుకుని, ఈ క్రమంలో మరుసటి రోజు నిందితుడు రాము తనకు ఉన్నటువంటి బజాజ్ సి.టి-100 బైక్ పై తన స్నేహితుడు ముడోలి నాగరాజు ఇద్దరూ వెళ్లి, నాగరాజు బైక్ తో బయట రోడ్డు మీద కాపలా ఉండగా, నిందితుడు రాము ఇంటిలోకి వెళ్ళి ఇల్లు అద్దె గురించి మాట్లాడుతూ ఆమె మెడలోని బంగారు నాన్ తాడు లాక్కోవడంతో ఆ వృద్ధ మహిళ ఒక్క సారిగా కేకలు వేయడంతో నిందితుడు వృద్ధురాలిని బలంగా తలుపుకు ఉన్నటువంటి రాడ్డుకు కొట్టడంతో ఆమె ఒక్కసారిగా కుప్పకూలి క్రింద పడిపోవడంతో బంగారు నాన్ తాడుతో అక్కడ నుండి పారిపోవడం జరిగింది. ఆమె తలకు బలమైన రక్తపు గాయం అయినది, ఆమె ఇచ్చిన ఫిర్యాదు పై అజిత్ సింగ్ నగర్ పోలీసు వారు క్రైమ్.నెం.138/2021 సెక్షన్ 394 ఐ.పి.సి.గా కేసు నమోదు చేసినారు.

(మిగతాది తరువాత పేజీలో...)

మూడవ నేరము: నున్న పోలీస్ స్టేషన్ పరిధిలోని కుందావారి కండ్రీక, మెయిన్ రోడ్, సిండికేట్ బ్యాంక్ సమీపంలో ఒంటరిగా నివసిస్తున్న వృద్ధ మహిళ మున్నంగి సుబ్బమ్మ(70 సం॥ల)తో గత నాలుగు నెలల నుండి నిందితుడు రాము పరిచయం పెంచుకుని ఆమె బంగారు వస్తువులు ఎక్కడ పెడుతున్నది గమనించి, ఆదే ప్రాంతంలో తన బంధువు నివసిస్తుండగా అటువెళ్ళిన సమయంలో ఆ వృద్ధ మహిళను పలకరిస్తూ ఇంటికి వెళ్ళుతుండేవాడు. ఈ క్రమంలో నిందితుడు ది.26.08.2021వ తేదీ సాయంత్రం సుమారు 6.00 గంటల సమయంలో నేరం చేయాలనే ఉద్దేశ్యంతో పథకం ప్రకారం తన వెంట రైలు పట్టాలకు క్రాసింగ్ను జతచేసే ఇనుప వస్తువును తీసుకుని నిందితుడు మున్నంగి సుబ్బమ్మ ఇంటికి వెళ్ళగా, ఆ వృద్ధురాలు మంచంపై పడుకొని ఉండగా, ఆమె తలగడ క్రింద పెట్టిన బంగారుపు వస్తువును తీసే క్రమంలో వృద్ధురాలు అయిన సుబ్బమ్మ గతంలో పరిచయం ఉన్న రామును కళ్ళు తెరచిచూడటంతో ఆమె గట్టిగా అరవగా తనను సుబ్బమ్మ ఎక్కడ గుర్తు పడతుందేమో అని, నిందితుడు తనతో తీసుకుని వెళ్ళిన ఇనుప వస్తువుతో ఆమె తలపై గట్టిగా పలుమార్లు పొడిచి, ఆమె వద్ద నుండి బంగారుపు వస్తువును దొంగిలించుకుని అక్కడ నుండి తన బజాజ్ సి.టి-100 బైక్ పై పారిపోవడం జరిగింది. ఆ తరువాత ఆమె బంధువులు సుబ్బమ్మను ఆంధ్రాహాస్పిటల్లో జాయిన్ చేసినారు. ఆదే రోజు రాత్రి సుమారు 9 గంటల సమయంలో ఆమె చికిత్స పొందుతూ హాస్పిటల్లో మరణించింది. అంతట మృతురాలి కుమారుడు అయిన మున్నంగి వెంకట రెడ్డి ఇచ్చిన ఫిర్యాదు పై నున్న పోలీసు వారు ముందుగా క్రైమ్.నెం.452/2021 సెక్షన్ 394 ఐ.పి.సి.గా కేసు నమోదు చేసి ఆమె మరణించిన తరువాత సెక్షన్ 302, 380 ఐ.పి.సి. గా ఆల్టర్ చేసి దర్యాప్తు ముమ్మరం చేసినారు. ఈ కేసు దర్యాప్తులో భాగంగా సి.సి.ఎస్. పోలీసు వారు మొదటి ఈ కేసులో ముద్దాయి అయిన పల్లె రాముని అరెస్ట్ చేసి అతను ఇచ్చిన సమాచారం మేరకు రెండవ ముద్దాయి అయిన నాగరాజును కూడా అదుపులోకి తీసుకోవడం జరిగింది.

ఈ క్రమంలో నున్న మరియు అజిత్సింగ్ నగర్ పోలీస్ స్టేషన్లో భాదితులు ఇచ్చిన ఫిర్యాదుల మేరకు కేసులు నమోదు చేయగా, పై నేరాల పై విజయవాడ సి.సి.ఎస్. పోలీసులు గట్టి నిఘా ఏర్పాటు చేయడం ద్వారా ది.04.09.2021వ తేదీన పై ఇద్దరు నిందితులను అరెస్ట్ చేయడం జరిగింది. పోయిన బంగారు వస్తువులు రికవరీ చేయడం జరుగుచున్నది.

పై కేసులలో దర్యాప్తు నందు చురుగ్గా వ్యవహరించి నేరస్థులను గుర్తింపు మరియు అరెస్ట్ విషయాల్లో విధి నిర్వహణలో మెరుగైన పనితీరు ప్రదర్శించి, ప్రతిభ చూపిన పోలీసు అధికారులను మరియు సిబ్బందిని విజయవాడ నగర పోలీస్ కమీషనర్ శ్రీ బి.శ్రీనివాసులు, ఐ.పి.ఎస్. గారు అభినందించి రివార్డులు అందించినారు.

ప్రజలకు సూచన:

ఒంటరిగా ఉండే వృద్ధ మహిళలు ప్రతి ఒక్కరు తమ ఫోన్లలో రాష్ట్ర ప్రభుత్వం నూతనంగా ప్రవేశ పెట్టిన దిశా యాప్ను డౌన్లోడ్ చేసుకుని, ఇలాంటి ఆవత్కాల పరిస్థితులలో దిశా SOS ద్వారా సమాచారం ఇచ్చిన పోలీస్ వారు వెంటనే సంఘటనా స్థలానికి చేరుకుని రక్షణ కల్పించడం జరుగుతుంది.